

ఓం

అథ శ్రీరామ భుజంగప్రయాతమ్

విశుద్ధం పరం సచ్చిదానందరూపం గుణాధారమాధారహీనం వరేణ్యమ్ ।

మహాంతం విభాంతం గుహాంతం గుణాంతం సుఖాంతం స్వయం ధామ రామం ప్రపద్యే ॥ 1 ॥

శివం నిత్యమేకం విభుం తారకాఖ్యం సుఖాకారమాకారశూన్యం సుమాన్యమ్ ।

మహేశం కలేశం సురేశం పరేశం నరేశం నిరీశం మహీశం ప్రపద్యే ॥ 2 ॥

యదావర్ణయత్కర్ణమూలేఽంతకాలే శివో రామ రామేతి రామేతి కాశ్యామ్ ।

తదేకం పరం తారకబ్రహ్మరూపం భజేఽహం భజేఽహం భజేఽహం భజేఽహమ్ ॥ 3 ॥

మహారత్నపీఠే శుభే కల్పమూలే సుఖాసీనమాదిత్యకోటిప్రకాశమ్ ।

సదా జానకీలక్ష్మణోపేతమేకం సదా రామచంద్రమ్ భజేఽహం భజేఽహమ్ ॥ 4 ॥

క్వణద్రత్నమంజీరపాదారవిందం లసన్మేఖలాచారుపీతాంబరాఢ్యమ్ ।

మహారత్నహారోల్లసత్కౌస్తుభాంగం నదచ్ఛంచరీమంజరీలోలమాలమ్ ॥ 5 ॥

లసచ్ఛంద్రికాస్మేరశోణాధరాభం సముద్యత్పతంగేందుకోటిప్రకాశమ్ ।

నమద్భ్రహ్మారుద్రాదికోటిరత్నస్ఫురత్కాంతినీరాజనారాధితాంఘ్రిమ్ ॥ 6 ॥

పురః ప్రాంజలీనాంజనేయాదిభక్తాన్ స్వచిన్ముద్రయా భద్రయా బోధయంతమ్ ।

భజేఽహం భజేఽహం సదా రామచంద్రం త్వదన్యం న మన్యే న మన్యే న మన్యే ॥ 7 ॥

యదా మత్సమీపం కృతాంతః సమేత్య ప్రచండప్రతాపైః భటైః భీషయేన్మామ్ ।

తదావిష్కరోషి త్వదీయం స్వరూపం సదాపత్ప్రణాశం సకోదందబాణమ్ ॥ 8 ॥

నిజే మానసి మందిరే సంనిధేహి ప్రసీద ప్రసీద ప్రభో రామచంద్ర ।

ససౌమిత్రిణా కైకయీనందనేన స్వశక్త్యానుభక్త్యా చ సంసేవ్యమాన ॥ 9 ॥

స్వభక్తాగ్రగణ్యైః కపీశైర్మహీశైరనీకైరనేకైశ్చ రామ ప్రసీద ।

నమస్తే నమోఽస్త్వీశ రామ ప్రసీద ప్రశాధి ప్రశాధి ప్రకాశం ప్రభో మామ్ ॥ 10 ॥

త్వమేవాసి దైవం పరం మే యదేకం సుచైతన్యమేతత్త్వదన్యం న మన్యే ।

యతోఽభూదమేయం వియద్వాయుతేజోజలోర్వాదికార్యం చరం చాచరం చ ॥ 11 ॥

నమః సచ్చిదానందరూపాయ తస్మై నమో దేవదేవాయ రామాయ తుభ్యమ్ ।

నమో జానకీజీవితేశాయ తుభ్యం నమః పుండరీకాయతాక్షాయ తుభ్యమ్ ॥ 12 ॥

నమో భక్తియుక్తానురక్తాయ తుభ్యం నమః పుణ్యపుంజైకలభ్యాయ తుభ్యమ్ ।

నమో వేదవేద్యాయ చాద్యాయ పుంసే నమః సుందరాయేందిరావల్లభాయ ॥ 13 ॥

నమో విశ్వకర్త్రే నమో విశ్వహర్త్రే నమో విశ్వభోక్త్రే నమో విశ్వమాత్రే ।

నమో విశ్వనేత్రే నమో విశ్వజేత్రే నమో విశ్వపిత్రే నమో విశ్వమాత్రే ॥ 14 ॥

నమస్తే నమస్తే సమస్తప్రపంచ ప్రభోగప్రయోగప్రమాణప్రవీణ ।

మదీయం మనస్త్వత్పదద్వంద్వసేవాం విధాతుం ప్రవృత్తం సుచైతన్యసిద్ధ్యై ॥ 15 ॥

శిలాపి త్వదంఘ్రిక్షమాసంగిరేణుప్రసాదాద్ధి చైతన్యమాధత్త రామ ।

నరస్త్వత్పదద్వంద్వసేవావిధానాత్ సుచైతన్యమేతీతి కిం చిత్రమత్ర ॥ 16 ॥

పవిత్రం చరిత్రం విచిత్రం త్వదీయం నరా యే స్మరన్త్యన్వహం రామచంద్ర |  
భవన్తం భవాన్తం భరన్తం భజన్తో లభన్తే కృతాన్తం న పశ్యన్త్యతోఽన్తే || 17 ||

స పుణ్యః స గణ్యః శరణ్యో మమాయం నరో వేద యో దేవచూడామణిం త్వామ్ |  
సదాకారమేకం చిదానందరూపం మనోవాగగమ్యం పరంధామ రామ || 18 ||

ప్రచణ్డప్రతాపప్రభావాభిభూతప్రభూతారివీర ప్రభో రామచంద్ర |  
బలం తే కథం వర్ణితేఽతీవ బాల్యే యతోఽఖణ్డి చణ్డిశకోదండదండః || 19 ||

దశగ్రీవముగ్రం సపుత్రం సమిత్రం సరిద్దుర్గమధ్యస్థరక్షోగణేశమ్ |  
భవన్తం వినా రామ వీరో నరో వా ఽసురో వాఽమరో వా జయేత్కస్త్రిలోక్యామ్ || 20 ||

సదా రామ రామేతి రామామృతం తే సదారామమానన్దనిష్కన్దకన్దమ్ |  
పిబన్తం నమన్తం సుదన్తం హసన్తం హనూమన్తమన్తర్భజే తం నితాన్తమ్ || 21 ||

సదా రామ రామేతి రామామృతమ్ తే సదారామమానందనిష్కన్దకందమ్ |  
పిబన్తన్వహం నన్వహం నైవ మృత్యోః బిభేమి ప్రసాదాదసాదాత్తవైవ || 22 ||

అసీతాసమేతైరకోదణ్డభూషైః అసామిత్రివన్ద్యైః అచండప్రతాపైః |  
అలంకేశకాలైరసుగ్రీవమిత్రైః అరామాభిధేయైరలమ్ దేవతైర్మః || 23 ||

అవీరాసనస్థైరచిన్ముద్రికాఢ్యైః అభక్తాంజనేయాదితత్త్వప్రకాశైః |  
అమందారమూలైరమందారమాలైః అరామాభిధేయైరలమ్ దేవతైర్మః || 24 ||

అసింధుప్రకోపైరవంధ్యప్రతాపైః అబంధుప్రయాణైరమందస్మితాఢ్యైః ।

అదండప్రవాసైరఖణ్డప్రబోధైః అరామభిదేయైరలమ్ దేవతైర్నః ॥ 25 ॥

హారే రామ సీతాపతే రావణారే ఖరారే మురారేఽసురారే పరేతి ।

లపన్తం నయన్తం సదాకాలమేవం సమాలోకయాలోకయాశేషబంధో ॥ 26 ॥

నమస్తే సుమిత్రాసుపుత్రాభివన్య నమస్తే సదా కైకయానందనేఢ్య ।

నమస్తే సదా వానరాధీశవంద్య నమస్తే నమస్తే సదా రామచంద్ర ॥ 27 ॥

ప్రసీద ప్రసీద ప్రచణ్డప్రతాప ప్రసీద ప్రసీద ప్రచణ్డారికాల ।

ప్రసీద ప్రసీద ప్రపన్నానుకమ్పిన్ ప్రసీద ప్రసీద ప్రభో రామచంద్ర ॥ 28 ॥

భుజంగప్రయాతం పరం వేదసారం ముదా రామచంద్రస్య భక్త్యా చ నిత్యమ్ ।

పఠన్ సంతతం చింతయన్ స్వాంతరంగే స ఏవ స్వయమ్ రామచంద్రః స ధన్యః ॥ 29 ॥

ఇతి శ్రీరామ భుజంగప్రయాతమ్